

दिनांक: 15.07.2024

समय : 09:00 ए.एम.

प्रादेशिक समाचार  
आकाशवाणी जयपुर-अजमेर

- सीयूइटी-यूजी के प्रभावित विद्यार्थियों के लिए 19 जुलाई को परीक्षा दोबारा आयोजित की जाएगी।
- प्रधानमंत्री नरेन्द्र मोदी 10 करोड़ से अधिक फॉलोवर्स के साथ एक्स पर सबसे ज्यादा फॉलो किये जाने वाले विश्व नेता बने-मुख्यमंत्री भजनलाल शर्मा ने दी बधाई।
- भ्रष्टाचार निरोधक ब्यूरो आज मना रहा है अपना स्थापना दिवस-जयपुर में आयोजित राज्य स्तरीय कार्यक्रम में राज्यपाल कलराज मिश्र करेंगे शिरकत।
- भारत ने जिम्बाब्वे के साथ पांच क्रिकेट मैचों की टी-ट्वेंटी श्रृंखला 4-1 से जीती।

.....

संयुक्त विश्वविद्यालय प्रवेश परीक्षा-सीयूइटी-यूजी के एक हजार से ज्यादा प्रभावित विद्यार्थियों के लिए परीक्षा दोबारा आयोजित की जाएगी। राष्ट्रीय परीक्षा एजेंसी-एनटीए ने इसकी घोषणा करते हुए कहा कि ये परीक्षा 19 जुलाई को कम्प्यूटर आधारित होगी। जल्द ही एडमिट कार्ड जारी कर दिये जाएंगे। एनटीए ने कहा कि विशेषज्ञों से मिले फीड बैक के आधार पर उत्तर कुंजिका तैयार की जा रही है। इसे आधिकारिक वेबसाइट पर अपलोड कर दिया जाएगा। गौरतलब है कि प्रवेश परीक्षा मई महीने में तीन सौ उन्वासी शहरों में विभिन्न केन्द्रों पर हुई थी। इनमें 26 केन्द्र देश से बाहर थे। पहली बार यह परीक्षा ऑनलाइन और ऑफलाइन दोनों माध्यमों से हुई। अस्थाई उत्तर कुंजिका सात जुलाई को जारी की गई थी और नौ जुलाई तक इस पर आपत्तियां मांगी गई थीं। एनटीए ने कहा था कि यदि परीक्षा संचालन के बारे में कोई शिकायत सही पाई जाती है तो प्रभावित अभ्यर्थियों के लिए फिर से परीक्षा आयोजित की जाएगी।

.....

केन्द्रीय माध्यमिक शिक्षा बोर्ड की 10वीं और 12वीं कक्षा की पूरक परीक्षाएं आज से शुरू हो रही हैं। सीबीएसई अजमेर रीजन में 10वीं कक्षा के 3 हजार 749 और 12वीं कक्षा के 8 हजार 133 विद्यार्थी परीक्षा में शामिल होंगे। 12वीं के सभी संकायों की पूरक परीक्षा आज ही होगी, जबकि 10वीं की परीक्षाएं 22 जुलाई तक चलेंगी। ये परीक्षाएं सुबह साढ़े दस से दोपहर डेढ़ बजे तक आयोजित की जाएंगी।

.....

सोशल मीडिया अकाउंट एक्स पर प्रधानमंत्री नरेन्द्र मोदी के फॉलोवर्स की संख्या 10 करोड़ से अधिक हो गई है। प्रधानमंत्री के पद पर रहते हुए विश्व में सबसे अधिक फॉलोवर का रिकॉर्ड श्री मोदी के नाम है। वे अमरीका के राष्ट्रपति जो. बाइडन सहित अन्य विश्व नेताओं से काफी आगे हैं। 10 करोड़ की संख्या पार होने के बाद श्री मोदी ने सोशल मीडिया पोस्ट में कहा कि वे इस सक्रिय माध्यम से जुड़कर बहुत ही प्रसन्न हैं तथा विचार-विमर्श, रचनात्मक आलोचना, सुझावों और लोगों की शुभकामनाओं से प्रेरणा लेते हैं। प्रधानमंत्री ने कहा कि भविष्य में भी वे इस माध्यम से समान रूप से जुड़े रहेंगे। मुख्यमंत्री भजनलाल शर्मा ने सोशल मीडिया पोस्ट में कहा कि 10 करोड़ फॉलोवर्स की संख्या श्री मोदी की लोकप्रियता तथा वैश्विक पटल पर भारत के लगातार बढ़ते प्रभाव का परिचायक है। उन्होंने इस अद्वितीय उपलब्धि के लिए प्रधानमंत्री को बधाई दी है।

.....

राज्य विधानसभा में आज पूर्ण बजट 2024-25 पर चर्चा जारी रहेगी। इनके अलावा कई अधिसूचनाएं, ध्यान आकर्षण प्रस्ताव और वार्षिक प्रतिवेदन सदन के पटल पर रखे जाएंगे। विधानसभा में आज गांधी वाटिका न्यास जयपुर (निरसन) विधेयक 2024 पेश किया जाएगा। यह विधेयक पूर्ववर्ती कांग्रेस सरकार द्वारा लाए गए गांधी वाटिका न्यास अधिनियम 2023 का स्थान लेगा। पंचायती राज राज्यमंत्री ओटाराम देवासी अपने विभाग से संबंधित अधिसूचनाएं पेश करेंगे। वहीं जल संसाधन मंत्री सुरेश सिंह रावत राजस्थान नदी बेसिन और जल संसाधन योजना प्राधिकरण का वार्षिक प्रतिवेदन प्रस्तुत करेंगे।

.....

मुख्यमंत्री भजनलाल शर्मा ने कहा है कि राज्य सरकार युवाओं के सर्वांगीण विकास और महिला उत्थान के साथ विकसित राजस्थान के निर्माण के लिए प्रतिबद्ध है। श्री शर्मा ने कल जयपुर में आयोजित एक निजी प्रतिभा सम्मान समारोह में ये बात कही। उन्होंने कहा कि होनहार प्रतिभाओं के सम्मान से दूसरे लोगों को भी जीवन में आगे बढ़ने की प्रेरणा मिलती है। उन्होंने कहा कि खेलों में युवा प्रतिभाओं को बढ़ावा देने के लिए स्पोर्ट्स यूनिवर्सिटी तथा संभाग स्तर पर खेल महाविद्यालय खोले जाएंगे। मुख्यमंत्री ने युवाओं से राष्ट्र भावना और सांस्कृतिक विरासत पर गर्व अनुभव करने और राष्ट्र की प्रगति में महत्वपूर्ण भूमिका निभाने का आह्वान किया।

.....

आज विश्व युवा कौशल दिवस है। मुख्यमंत्री भजनलाल शर्मा ने कहा है कि किसी भी देश और प्रदेश का विकास युवा शक्ति के कौशल पर निर्भर होता है। श्री शर्मा ने अपने सोशल मीडिया पोस्ट पर बधाई देते हुए कहा कि युवाओं की ऊर्जा को कौशल विकास के माध्यम से सही दिशा में लगाकर राष्ट्र का रचनात्मक विकास किया जा सकता है।

.....

भ्रष्टाचार निरोधक ब्यूरो-एसीबी राजस्थान आज अपना स्थापना दिवस मना रहा है। इस अवसर पर जयपुर में आयोजित राज्य स्तरीय कार्यक्रम में राज्यपाल कलराज मिश्र शिरकत करेंगे। एसीबी के महानिदेशक डॉ. रवि प्रकाश मेहरड़ा ने बताया कि कार्यक्रम में आमजन में भ्रष्टाचार के प्रति जागरूकता बढ़ाने और भ्रष्टाचार मुक्त समाज बनाने के सामूहिक प्रयासों पर चर्चा की जाएगी। कार्यक्रम में विभिन्न अधिकारी, प्रतिष्ठित नागरिक और एसीबी राजस्थान टीम के सदस्य भाग लेंगे। शाम को सम्पर्क सभा आयोजित की जाएगी, जिसमें ब्यूरो कर्मियों की समस्याओं का समाधान किया जाएगा।

.....

राज्य की सबसे महत्वपूर्ण ईआरसीपी योजना से अजमेर को जोड़ा जाएगा। चम्बल नदी का पानी अजमेर के मुहामी के मोर तालाब तक लाया जाएगा। यहां 2 साल तक का पानी जमा होगा। 270 करोड़ रुपए की पेयजल योजना के तहत अजमेर में कोटड़ा, वैशाली नगर और लोहागल में 80 एमएलडी क्षमता के 3 स्टोरेज टैंक बनेंगे। विधानसभा अध्यक्ष वासुदेव देवनानी ने कल मुहामी गांव में स्थित मोर तालाब का निरीक्षण किया। उन्होंने अधिकारियों को निर्देश दिए कि मोर तालाब में 2 साल का पानी जमा करने की क्षमता विकसित की जाए। इसके लिए अगर भूमि का अधिग्रहण किया जाना हो तो उसके प्रस्ताव भी तैयार किए जाएं। इन प्रस्तावों को जल संसाधन मंत्री और उच्च अधिकारियों के जरिए सरकार तक पहुंचाया जाए ताकि अजमेर में भी जल्द काम शुरू हो सके।

.....

नागौर में हनुमानगढ़-किशनगढ़ मेगा हाइवे पर सांवराद गांव के पास सड़क हादसे में तीन लोगों की मौत हो गई। हादसे में तीन अन्य घायल हो गए। ये हादसा कल अनियंत्रित कार के पेड़ से टकराने से हुआ। घायलों को प्राथमिक उपचार के बाद डीडवाना जिला चिकित्सालय रेफर किया गया, जहां उनका इलाज चल रहा है। पुलिस मामले की जांच कर रही है।

.....

जयपुर विकास प्राधिकरण आज से शहर की सड़कों को अतिक्रमण मुक्त करने के लिए अभियान चलाएगा। 30 जुलाई तक चलने वाले इस अभियान में शहर की मुख्य सड़कों और सेक्टर रोड्स सहित अन्य सड़कों पर यातायात में बाधा बन रहे अस्थाई अतिक्रमणों को हटाया जाएगा। आज गोपालपुरा मोड़ से गुर्जर की थड़ी तक करीब तीन किलोमीटर की दूरी में कार्रवाई की जाएगी।

.....

भारत ने जिम्बाब्वे को पांचवें और अंतिम टी-ट्वेंटी क्रिकेट मैच में 42 रन से हराकर श्रृंखला 4-1 से जीत ली है। कल हरारे में खेले गये मैच में भारत ने 6 विकेट पर 167 रन बनाए। जवाब में जिम्बाब्वे की टीम 19वें ओवर में 125 रन पर ही सिमट गई। भारत की ओर से शिवम दुबे ने 26 रन बनाए और दो विकेट भी लिए। उन्हें प्लेयर ऑफ द मैच चुना गया। वहीं वाशिंगटन सुंदर को प्लेयर ऑफ द सीरीज घोषित किया गया।

.....

कारगिल विजय रजत जयंती के उपलक्ष में दक्षिण पश्चिमी कमान की ओर से जयपुर में सोल्जर्स लूप रन का आयोजन किया गया। इस आयोजन में जयपुर मिलिट्री स्टेशन के सेन्य कर्मियों और नागरिकों

सहित में 150 धावकों ने भाग लिया। 52 किलोमीटर वाली इस दौड़ में आठ धावकों ने शीर्ष रैंकिंग प्राप्त की।

.....